

---

devIvaibhavAshcharyAShTottarahatadivyanAmastotram

---

देवीवैभवाश्चर्याष्टोत्तरशतदिव्यनामस्तोत्रम्

---

Document Information



---

Text title : devIvaibhavAshcharyAShTottarahatadivyanAmastotram  
File name : devIvaibhavAshcharyAShTottarahatadivyanAmastotram.itx  
Category : aShTottarahatanAma, devii, dashamahAvidya, stotra, devI  
Location : doc\_devii  
Transliterated by : K S Ramachandran ramachandran\_ksr at yahoo.ca  
Proofread by : K S Ramachandran ramachandran\_ksr at yahoo.ca  
Description-comments : See corresponding Namavali  
Latest update : December 12, 2012  
Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

December 22, 2023

*sanskritdocuments.org*

---



## देवीवैभवाश्चर्याष्टोत्तरशतदिव्यनामस्तोत्रम्



अस्य श्री देवी-वैभव-आश्चर्य-अष्टोत्तरशत-दिव्यनामस्तोत्र-महामन्त्रस्य  
आनन्दभैरव ऋषिः । अनुष्टुप् छन्दः । श्री आनन्दभैरवी  
श्रीमहात्रिपुरसुन्दरी देवता ।  
कूटत्रयेण बीज-शक्ति-कीलकम् ।  
मम श्री आनन्दभैरवी श्रीमहात्रिपुरसुन्दरीप्रसाद-  
सिद्ध्यर्थे सान्निध्यसिद्ध्यर्थे जपे विनियोगः ।  
कूटत्रयेण कर-षडङ्गन्यासः ॥  
भूर्भुवःसुवरोमिति दिग्बन्धः

॥ ध्यानम् ॥

क्वणत्काञ्चीदामा करिकलभकुम्भस्तननता  
परिक्षीणा मध्ये परिणतशरच्चन्द्रवदना ।  
धनुर्बाणान् पाशं सृणिमपि दधाना करतलैः  
पुरस्तादास्तां नः पुरमथितुराहोपुरुषिका ॥ १ ॥

सुधासिन्धोर्मध्ये सुरविटपिवाटीपरिवृते  
मणिद्वीपे नीपोपवनवति चिन्तामणिगृहे ।  
शिवाकारे मञ्चे परमशिवपर्यङ्कनिलयां  
भजन्ति त्वां धन्याः कतिचन चिदानन्दलहरीम् ॥ २ ॥

॥ पञ्चपूजा ॥

लं पृथिव्यात्मिकायै गन्धं समर्पयामि ।  
हं आकाशात्मिकायै पुष्पैः पूजयामि ।  
यं वाय्वात्मिकायै धूपमाग्रापयामि ।  
रं अग्न्यात्मिकायै दीपं दर्शयामि ।  
वं अमृतात्मिकायै अमृतं महानैवेद्यं निवेदयामि ।

सं सर्वात्मिकायै सर्वोपचारान् समर्पयामि ॥  
ॐ ऐं ह्रीं श्रीं  
परमानन्दलहरी परचैतन्यदीपिका ।  
स्वयंप्रकाशकिरणा नित्यवैभवशालिनी ॥ १ ॥  
विशुद्धकेवलाखण्डसत्यकालात्मरूपिणी ।  
आदिमध्यान्तरहिता महामायाविलासिनी ॥ २ ॥  
गुणत्रयपरिच्छेत्री सर्वतत्त्वप्रकाशिनी ।  
स्त्रीपुंसभावरसिका जगत्सर्गादिलंपटा ॥ ३ ॥  
अशेषनामरूपादिभेदच्छेदरविप्रभा ।  
अनादिवासनारूपा वासनोद्यत्प्रपञ्चिका ॥ ४ ॥  
प्रपञ्चोपशमप्रौढा चराचरजगन्मयी ।  
समस्तजगदाधारा सर्वसञ्जीवनोत्सुका ॥ ५ ॥  
भक्तचेतोमयानन्तस्वार्थवैभवविभ्रमा ।  
सर्वाकर्षणवश्यादिसर्वकर्मदुरन्धरा ॥ ६ ॥  
विज्ञानपरमानन्दविद्या सन्तानसिद्धिदा ।  
आयुरारोग्यसौभाग्यबलश्रीकीर्तिभाग्यदा ॥ ७ ॥  
धनधान्यमणीवस्त्रभूषालेपनमाल्यदा ।  
गृहग्राममहाराज्यसाराज्यसुखदायिनी ॥ ८ ॥  
सप्ताङ्गशक्तिसम्पूर्णसार्वभौमफलप्रदा ।  
ब्रह्मविष्णुशिवेन्द्रादिपदविश्राणनक्षमा ॥ ९ ॥  
भुक्तिमुक्तिमहाभक्तिविरक्त्यद्वैतदायिनी ।  
निग्रहानुग्रहाध्यक्षा ज्ञाननिर्द्वैतदायिनी ॥ १० ॥  
परकायप्रवेशादियोगसिद्धिप्रदायिनी ।  
शिष्टसञ्जीवनप्रौढा दुष्टसंहारसिद्धिदा ॥ ११ ॥  
लीलाविनिर्मितानेककोटिब्रह्माण्डमण्डला ।  
एकानेकात्मिका नानारूपिण्यर्धाङ्गनेश्वरी ॥ १२ ॥  
शिवशक्तिमयी नित्यशृङ्गारैकरसप्रिया ।  
तुष्टा पुष्टापरिच्छिन्ना नित्ययौवनमोहिनी ॥ १३ ॥

समस्तदेवतारूपा सर्वदेवाधिदेवता ।  
देवर्षिपितृसिद्धादियोगिनीभैरवात्मिका ॥ १४ ॥  
निधिसिद्धिमणीमुद्रा शस्त्रास्त्रायुधभासुरा ।  
छत्रचामरवादित्रपताकाव्यजनाञ्चिता ॥ १५ ॥  
हस्त्याश्वरथपादातामात्यसेनासुसेविता ।  
पुरोहितकुलाचार्यगुरुशिष्यादिसेविता ॥ १६ ॥  
सुधासमुद्रमध्येद्यत्सुरद्रुमनिवासिनी ।  
मणिद्वीपान्तरप्रोद्यत्कदंबवनवासिनी ॥ १७ ॥  
चिन्तामणिगृहान्तस्था मणिमण्डपमध्यगा ।  
रत्नसिंहासनप्रोद्यच्छिवमञ्चाधिशायिनी ॥ १८ ॥  
सदाशिवमहालिङ्गमूलसंघट्टयोनिका ।  
अन्योन्यालिङ्गसंघर्षकण्डूसंक्षुब्धमानसा ॥ १९ ॥  
कलोद्यद्विन्दुकालिन्यातुर्यनादपरंपरा ।  
नादान्तानन्दसन्दोहस्वयंयुक्तवचोऽमृता ॥ २० ॥  
कामराजमहातन्त्रहस्याचारदक्षिणा ।  
मकारपञ्चकोद्भूतप्रौढान्तोल्लाससुन्दरी ॥ २१ ॥  
श्रीचक्रराजनिलया श्रीविद्यामन्त्रविग्रहा ।  
अखण्डसच्चिदानन्दशिवशक्त्यैकरूपिणी ॥ २२ ॥  
त्रिपुरा त्रिपुरेशानी महात्रिपुरसुन्दरी ।  
त्रिपुरावासरसिका त्रिपुराश्रीस्वरूपिणी ॥ २३ ॥  
महापद्मवनान्तस्था श्रीमत्त्रिपुरमालिनी ।  
महात्रिपुरसिद्धाम्बा श्रीमहात्रिपुराम्बिका ॥ २४ ॥  
नवचक्रक्रमादेवी महात्रिपुरभैरवी ।  
श्रीमाता ललिता बाला राजराजेश्वरी शिवा ॥ २५ ॥  
उत्पत्तिस्थितिसंहारक्रमचक्रनिवासिनी ।  
अर्धमेर्वात्मचक्रस्था सर्वलोकमहेश्वरी ॥ २६ ॥  
वल्मीकपुरमध्यस्था जम्बूवननिवासिनी ।

अरुणाचलशृङ्गस्था व्याघ्रालयनिवासिनी ॥ २७ ॥

श्रीकालहस्तिनिलया काशीपुरनिवासिनी ।

श्रीमत्कैलासनिलया द्वादशान्तमहेश्वरी ॥ २८ ॥

श्रीषोडशान्तमध्यस्था सर्ववेदान्तलक्षिता ।

श्रुतिस्मृतिपुराणेतिहासागमकलेश्वरी ॥ २९ ॥

भूतभौतिकतन्मात्रदेवताप्राणहन्मयी ।

जीवेश्वरब्रह्मरूपा श्रीगुणाढ्या गुणात्मिका ॥ ३० ॥

अवस्थात्रयनिर्मुक्ता वाग्रमोमामहीमयी ।

गायत्रीभुवनेशानीदुर्गाकाळ्यादिरूपिणी ॥ ३१ ॥

मत्स्यकूर्मवराहादिनानारूपविलासिनी ।

महायोगीश्वराराध्या महावीरवरप्रदा ॥ ३२ ॥

सिद्धेश्वरकुलाराध्या श्रीमच्चरणवैभवा ॥ ३३ ॥

श्रीं ह्रीं ऐं ॐ

कूटत्रयेण षडाङ्गन्यासः ।

भूर्भुवःसुवरोमिति दिग्विमोकः ।

पुनर्ध्यानम् ।


पुनः पञ्चपूजा ॥

Encoded and proofread by K S Ramachandran ramachandran\_ksr at yahoo.ca

---

——  
*devIvaibhavAshcharyAShTottarashatadivyanAmastotram*

pdf was typeset on December 22, 2023

——  
Please send corrections to [sanskrit@cheerful.com](mailto:sanskrit@cheerful.com)

